

Tjóðveldi

## Løgtingsmál nr. 145/2011: Uppskot til lögtingslóg um broyting í lögtingslóg um Mentanargrunn landsins

### Uppskot til lögtingslóg um broyting í lögtingslóg um Mentanargrunn landsins

#### § 1

Í lögtingslóg nr. 84 frá 17. mai 2000 um Mentanargrunn landsins verður gjørd henda broyting:

- 1) § 1, stk. 2 verður orðað soleiðis:  
“Stk. 2. Grunnurin skal serliga stuðla tiltøkum og verkætlanum, sum kveikja

og menna føroyska filmslist, myndlist, tónlist, bókmentir, sjónleik og aðra list, sum kann javnmetast við hesar listagreinar.

#### § 2

Henda lögtingslóg kemur í gildi dagin eftir, at hon er kunngjørd.

#### Viðmerkingar:

Endamálið við hesum lógaruppskoti er at tryggja betri kor fyri føroyska filmslist. Filmslistin hevur av álvara tikið seg upp sum ein vaksandi listagrein í Føroyum seinastu árinum. Nýliga eru tvey av okkara ungu gávuríku filmslistafólkum heiðrað við peningagávu fyri teirra avrik á hesum øki, og vit vita, at fleiri føroyingar eru undir útbúgving innan filmslist.

Ongin ivi er um, at vit her hava eina listagrein, sum hevur góðar móguleikar at røkka út í heim og gerast enn ein týðningarmikil tástur í okkara mentanarlívi. Ein fortreyt fyri, at henda listagrein kann fáa fótin fyri seg, er, at móguleiki er fyri at søkja stuðul til filmsgerð. Tað hevur víst seg at vera torført hjá filmslistini at fáa stuðul úr Mentanargrunninum, tí har eru longu nógv um trogið. Tí verður eisini skotið upp, at hækka játtanina til Mentanargrunn landsins við 500.000,- kr., soleiðis at tað frameftir betur skal verða gjørligt, at stuðla føroyskari filmslist.

Filmsgerð er kostnaðarmikil listagrein, men mett verður, at 500.000 kr. kunnu gera nógvan mun, tí við eitt sindur av stuðli heimanífrá gerst tað móguligt at fáa atgongd til stuðul úr útlendskum grunnum. Sum er, er atgongd til útlenskar filmsgrunnar ógjørlig, tí eingin markaðarstuðul er til føroyskan film. Tí er heimligur stuðul ein fortreyt fyri at stimbra føroyskari filmslist.

Uppskotið forðar ikki fyri, at Mentanargrunnurin kann samstarva við aðrar filmsgrunnar.

#### Serligar viðmerkingar:

Í § 1, stk. 2 verður orðið filmslist sett inn.

**Á Lögtingi, 28. februar 2012**

Høgni Hoydal

Gunvør Balle

Páll á Reynatúgvu

Bjørt Samuelsen

Kristina Háfoss

Sirið Stenberg